

Афіцыйны візіт кіраўніка беларускай дзяржавы Аляксандра Лукашэнкі ва Узбекістан завяршыўся. У аэрапорт Прэзідэнт прыбыў з рэзідэнцыі ўзбекскага лідара «Кайнарсай». Аляксандр Лукашэнка стаў першым замежным кіраўніком дзяржавы, які наведаў асабістую рэзідэнцыю Шаўката Мірзіева. Там прэзідэнты працягнулі перамовы ў неформальных абставінах, а пасля — за рабочым сьняданкам, дзе яны абменьваліся меркаваннямі больш за тры гадзіны.

Днём раней Аляксандр Лукашэнка і Шаўкат Мірзіеву правялі перамовы, па выніках якіх было падпісана 16 дакументаў. У той жа дзень кіраўнікі дзвюх дзяржаў адкрылі выстаўку беларускіх вытворцаў Made in Belarus. Экспазіцыя расказвае пра развіццё такіх галін, як машынабудаваньне, транспарт, хімія і нафтахімія, будаўніцтва, сельская гаспадарка, ахова здароўя, навука, адукацыя,



Фота БелТА

спорт і іншае. На выстаўцы прэзідэнты абмеркавалі з бізнесменамі магчымыя сумесныя праекты і далі адказным асобам даручэнні іх прапрацаваць. У прыватнасці, размова ішла пра пастаўку прадукцыі, арганізацыю зборачных і перапрацоўчых вытворчасцяў, ства-

рэнне лагістычных цэнтраў. Таксама Аляксандр Лукашэнка і Шаўкат Мірзіеву наведаль цырымонію адкрыцця новага вытворчага корпуса беларуска-ўзбекскага прадпрыемства «Амкадор-Агратэхмаш».

Паводле БелТА.

Паспяховыя старты ў Мехіка

Прэзідэнт Беларусі Аляксандр Лукашэнка павіншаваў членаў нацыянальнай каманды Беларусі па сучасным пяцібор'і Настассю Пракапенку і Ірыну Прасянцову з выдатным выступленнем на чэмпіянаце свету па сучасным пяцібор'і ў Мехіка, паведаміла прэс-служба беларускага лідара.

«Залаты медаль Настассі ў асабістым алімпійскім відзе праграмы і ваша сумесная перамога ў эстафеце пацвярджаюць высокі ўзровень айчынай школы сучаснага пяцібор'я. «Вы — малайцы! — гаворыцца ў віншаванні. — Як і шматлікія беларускія балельшчыкі, спадзяюся, што нашы прадстаўнікі гэтага віду спорту гэтак жа ярка і паспяхова выступяць на Алімпіядзе ў Токіа ў 2020 годзе».



Кіраўнік дзяржавы пажадаў спартсменкам і ўсёй камандзе моцнага здароўя і ўдачы.

Дарэчы, лідару зборнай Беларусі па сучасным пяцібор'і Настасі Пракапенцы ўчора ўручана бронзавая ўзнагарода Алімпіяды 2008 года ў Пекіне.

У сталіцы Кітая дзесяць гадоў таму беларуска заняла чацвёртае месца, саступіўшы трэцяе месца на п'едэстале ўкраінцы Вікторыі Церашчук. Аднак допінг-праба ўкраінскай спартсменкі пасля пераправеркі аналізаў дала станоўчы вынік на анабалічныя стэроіды.

У адпаведнасці з рашэннем Міжнароднага алімпійскага камітэта ўзнагарода перададзена прадстаўніцы Беларусі Настасі Пракапенцы.

Уручэнне медаля адбылося падчас чэмпіянату свету па сучасным пяцібор'і ў Мехіка (Мексіка), дзе спартсменка заваявала «золата» ў асабістым заліку і жаночай эстафеце. Такім чынам, у медальнай скарбонцы Беларусі ў Пекіне-2008 стала 14 ўзнагарод (3—4—7).

Ордэн знайшоўся праз 75 гадоў

Пошукавыя атрады, якія працуюць у нашай краіне, дагэтуль адкрываюць таямніцы, якія з ваенных часоў захоўвае зямля. Нядаўна член ваенна-гістарычнага клуба «Пошук» Андрэй Емяльяненка знайшоў ордэн Аляксандра Неўскага ў лесе каля вёскі Давыдавічы ў Калінкавіцкім раёне Гомельскай вобласці. У 1943 годзе тут ішлі вельмі моцныя баі. Пошукавік збіраў інфармацыю пра няўлічаныя вайсковыя захаванні.

А ўчора міністр абароны Рэспублікі Беларусь генерал-лейтэнант Андрэй Раўкоў перадаў Герою Савецкага Саюза лётчыку-касманаўту Аляксандру Віктарэнку гэтую ўзнагароду. 75 гадоў таму яе атрымаў дзядзька касманаўта, старшы лейтэнант Іван Віктарэнка.

— Камандзір роты 69-га стралковага палка старшы лейтэнант Іван Віктарэнка быў прадстаўлены да ўзнагароджання ордэнам Чырвонай Зоркі, але камандуючы 65-й арміяй асабіста на ўзнагародным лісце наклаў рэзалюцыю аб ўзнагароджанні ордэнам Аляксандра Неўскага, — паведамілі ў прэс-службе Міністэрства абароны. — З ўзнагароднага ліста вынікае, што ў раёне вёскі Жытцы Лоеўскага раёна Гомельскай вобласці мінамётная рота пад камандаваннем старшага лейтэнанта Івана Віктарэнкі паспяхова фарсіравала Дняпро. Дзякуючы выразнаму кіраўніцтву ўсё падраздзяленне, матэрыяльная частка і боепрыпасы былі хутка і без страт перапраўленыя на правы бераг. У далейшым камандзір роты арганізаваў умелае вядзенне агню па агнявых пунктах саперніка. Тым самым было забяспечана паспяховае прасоўванне пяхоты. Пры адбіцці контратакі агнём мінамётаў Іван Віктарэнка бязлітасна знішчаў гітлераўцаў і забяспечыў поспех бою.

Іван Віктарэнка загінуў праз месяц пасля гэтых падзей у адным з жорсткіх баёў.

Валяр'ян ШКЛЕНІК.

■ Тры пытанні да ўлады

Налета — выхад на самафінансаванне

Пухавіцкі раён размясціўся ў самым сэрцы Беларусі. Менавіта тут, паблізу вёскі Антанова, знаходзіцца геаграфічны цэнтр краіны. Пра сённяшні дзень раёна і планы на будучыню старшыня Пухавіцкага раённага выканаўчага камітэта Сяргей ЛЕНКАВЕЦ расказаў «Звяздзе».



— **Вядома, што ў вашым раёне адзін з самых нізкіх паказчыкаў беспрацоўя ў вобласці. І гэта не дзіўна, бо зарплаты тут набліжаюцца да сталічных...**

— Наш рэгіён ужо перавыканаў многія планы і заданні на 2018 год. Створана 150 новых працоўных месцаў пры запланаваных 102. Узровень беспрацоўя ў раёне складае 0,7 %. Пры гэтым сярэдні заробак у сельскай гаспадарцы — 670 рублёў, а агульны па рэгіёне за першае паўгоддзе гэтага года — 812 рублёў.

Вы спытаеце, чаму. На тэрыторыі рэгіёна знаходзіцца 17 прамысловых прадпрыемстваў, і яны прыносяць добры прыбытак. За першае паўгоддзе 2018 года падатковыя паступленні ў мясцовы бюджэт ад прадпрыемстваў малага і сярэдняга бізнесу ў Пухавіцкім раёне склалі 290 мільярдаў рублёў. Сёння перад прадпрыемствамі стаіць задача замацавання са сваёй прадукцыяй на рынках СНД. Асноўнымі гандлёвымі партнёрамі ў іх на цяперашні момант з'яўляюцца Расія, Кітай, Украіна, Польшча і Літва. Варта адзначыць, што ў гэтым годзе прамыя замежныя інвестыцыі толькі за паўгода склалі 44 мільёны долараў пры заданні ў 19 мільёнаў у год. Сёлета наш рэгіён ушчыльную наблізіўся да поўнага самафінансавання, а з 2019 года Пухавіцкі раён перастане быць датацыйным.

Актыўна развіваецца дробны і сярэдні бізнэс. У бягучым годзе зарэгістравана 117 індывідуальных прадпрыемстваў, у мінулым годзе за аналагічны перыяд гэты паказчык склаў 98. У бюджэт ад прадпрыемальніцкага сектара ўжо паступіла 23,5 мільёна рублёў. Летась за такі ж перыяд раённы бюджэт атрымаў 13,5 мільёна рублёў.

Нас цікавяць інвестары, якія хочуць працаваць у Пухавіцкім раёне, у якіх ёсць перспектыўная ідэя для вытворчасці. Спадзяёмся, што дзякуючы новым прадпрыемствам будучы арганізаваны новыя працоўныя месцы з добрай заробковай платой.

— **Кажуць, у вас развіваецца такі новы кірунак у медыцыне, як платныя паслугі для замежнікаў?**

— У раённага медабслугоўвання ёсць альтэрнатыўныя крыніцы даходаў. Цяпер трэба проста ўмець іх узяць. Так, большасць замежнікаў маюць медыцынскую страхоўку. Аказваючы медыцынскую дапамогу замежным грамадзянам, мы атрымліваем ад страхавых кампаній грашовыя сродкі. За кошт супрацоўніцтва з гэтымі страхавымі кампаніямі за сем мінулых месяцаў у бюджэт раёна паступіла ўжо больш за 7,5 тысячы долараў.

Таксама дзякуючы паспяховай працы ў нас ёсць магчымасць накіроўваць рэсурсы на развіццё сацыяльнай сферы — мы клапацімся пра адукацыю, медыцыну і жыллёва-камунальную гаспадарку. У Пухавіцкім раёне працуе 54 навучальныя ўстановы, у тым ліку 24 школы і 18 дзіцячых садоў. Прычым адміністрацыя раёна дбае не толькі пра інфраструктуру ўстаноў адукацыі, але і пра атрыманне якасных ведаў.

Не менш значнае і пытанне аказання медыцынскай дапамогі насельніцтву Пухавіцкага раёна. У раёне працуе 40 устаноў медыцынскай дапамогі. Аднак цэнтральным месцам аказання меддапамогі з'яўляецца менавіта раённая бальніца, дзе неўзабаве завяршаецца рэканструкцыя пяціпавярховага корпуса. Тут размешчана шэсць аддзяленняў на 226 бальнічных месцаў.

— **Раскажыце пра перспектывы турызму ў рэгіёне.**

— Найбольш цікавымі для турыстаў, зразумела, будуць два буйныя комплексы — «Дудуткі» і «Дукорскі маёнтак». Але ёсць і іншыя аб'екты, якія могуць прыцягнуць турыстаў і экскурсантаў. У Мар'інай Горцы, напрыклад, захавалася сядзіба міністра ўнутраных спраў Расіі Льва Макава. Яна пабудавана ў другой палове XIX стагоддзя і лічыцца помнікам эклектычнай архітэктуры. У пачатку XX стагоддзя ў гэтым будынку размяшчаўся Дом творчасці пісьменнікаў Беларусі. Тут некаторы час працавалі класікі беларускай літаратуры Янка Купала і Якуб Колас. У раёне 25 аграсядзіб, якія за мінулы год прынялі больш за 14 тысяч гасцей. Сёння ідзе актыўная работа па стварэнні кластара і канцэпцыі па развіцці турызму.

Сяргей КУРКАЧ

ШТО Ё СВЕЦЕ РОБІЦЦА

Тэрэзу Мэй вырашылі адправіць у адстаўку

Каля 50 брытанскіх парламентарыяў-кансерватараў правялі сустрэчу, на якой абмеркавалі адстаўку прэм'ер-міністра Тэрэзы Мэй. Пра гэта паведамляе gazeta.ru са спасылкай на Sky News. Галоўная прычына незадаволенасці цяперашнім прэм'ерам — гэта адсутнасць выразнага плана і ўмоў па выхадзе Брытаніі з Еўрасаюза. BBC таксама паведамляе пра бунт кансерватараў супраць Мэй. «Усе, каго я ведаю, кажуць, што яна павінна сысці», «яна катастрофа» і «гэта не можа працягвацца», кажуць суразмоўцы тэлекарпарацыі. Для адстаўкі Мэй неабходна набраць 48 заяў ад парламентарыяў з патрабаваннем вынесці вотум недаверу прэм'еру. Гэтае пытанне можа быць узнята публічна на працягу некалькіх тыдняў.

На Філіпінах больш за 820 тысяч чалавек эвакуіруюць з-за супертайфуна

Пра гэта паведамляе агенцтва «Сінхуа» са спасылкай на мясцовыя ўлады. Па словах прадстаўніка Нацыянальнага савета па зніжэнні рызык і кіраванні катастрофамі (NDRRMC) Эдгара Пасадас, праходзіць «папераджальная эвакуацыя»

раёнаў, якія будуць знаходзіцца ў зоне разгулу стыхіі. Выканаўчы дырэктар NDRRMC Рыкарда Джалад удакладніў, што гаворка ідзе пра эвакуацыю каля 824 тысяч чалавек у правінцыях Кагаян, Ісабель, Апая, Абра, Іфугаа, Паўднёвы Ілокас, Паўночны Ілокас і Горнай правінцыі. Улады заклікалі ўсіх, хто знаходзіцца ў зоне тайфуна, схавацца ў цэнтрах эвакуацыі, падкрэсліўшы, што «Мангхут» можа стаць прычынай сур'ёзных разбурэнняў, а таксама справакаваць паводкі і апоўзні. Тайфун наблізіўся да Філіпінаў у сераду. Было абвешчана штармавое папярэджанне. Чакаецца, што сёння ён дасягне максімальнай сілы, перадае Філіпінскае ўпраўленне атмасферных, геафізічных і астранамічных службаў (PAGASA). «Мангхут» класіфікуецца як супертайфун, максімальная сіла ветру складае 270 кіламетраў у гадзіну.

